

# L-Istatwi tal-Konfraternitajiet ta' San Ġużepp u l-Anglu Kustodju fil-Knisja tal-Karmnu, tal-Belt

**Amanda Ann Vella**

*B.A. (Hons.) History of Art*

## Introduzzjoni

Fil-Knisja l-qadima tal-Karmnu<sup>1</sup> wiehed kien issib numru ta' kappelli, fosthom żewġ kappelluni: wiehed iddedikat lil San Ġużepp waqt li l-iehor iddedikat lil Santa Anjeże jew kif ukoll kien magħruf bħala l-Kappellun tal-Kurċifiss.

## Il-Konfraternità u l-istatwi ta' San Ġużepp

Il-Kappellun ta' San Ġużepp kien jaqa' taht il-patrimonju tal-famija Polladi: Francesca, Leonora u Petrisica Polladi.<sup>2</sup> Fil-25 ta' Novembru tas-sena 1631, naraw li l-Karmelitani Beltin kellhom ix-xewqa li jwaqqfu konfraternità


b'San Ġużepp bħala l-patron protettur tagħha. Din ix-xewqa saret realtà u fil-fatt insibu li fid-9 ta' Jannar 1632 twaqfet din il-konfraternità. Fil-bidu, il-membri tal-konfraternità kienu jiltaqgħu fil-kuritur, li dak iż-żmien kien jmiss mal-bieb tal-kunvent u li kien jagħti ǵo Triq il-Punent, imbagħad fl-1841 nsibu li l-membri ta' din l-għaqda kellhom iċedu l-oratorju biex jinghatalhom nofs il-kuritur li kien jagħti ǵo Triq it-Teatru.

Il-Fratellanza ta' San Ġużepp kellha żewġ statwi tal-qaddis patron tagħha. It-tieni statwa ǵiet ikkummissjonata wara li l-ewwel statwa<sup>3</sup> kienet mibjugħa lill-Fratellanza ta' San Ġużepp tar-Rabat. Illum il-ǵurnata din l-ewwel statwa tinsab fis-sagrastija tal-Knisja ta' Santa Maria ta' Ġesù Ta' Ġiezu fir-Rabat.

L-ewwel statwa ta' San Ġużepp tmur lura għas-seklu sbatax minn skultur mhux magħruf. Din il-biċċa xogħol artistika ǵiet mibjugħa għall-prezz ta' 1700. skud<sup>4</sup>. Ta' min isemmi dan il-bejgħ sar meta l-Fratellanza kellha bħala prokuraturi lil Gio Batta Chircop u Domenico Dingli<sup>5</sup>.



L-ewwel statwa tal-Konfraternità ta' San Ġużepp tal-Belt Valletta.



Plakka maġenb din l-istatwa li tfakkar li din ǵiet mogħtija mill-Konfraternità ta' San Ġużepp, imwaqqfa fil-Knisja tal-Karmnu l-Belt.



L-istatwa turi l-figura maskili ta' San Ġużepp qed jerfa' lil Ġesù Kristu. Ghalkemm il-parti t'isfel tal-ġisem ta' San Ġużepp hija mmudellata sew, għonqu huwa mmudellat inklinat għall-ġenb u f'pożizzjoni ferm skomda. Mill-banda l-oħra, il-figura ta' Kristu, hija mmudellata b'id mtellgħa 'l fuq waqt li jiġġestikula b'sens ta' barka. B'id l-oħra hija miftuħa u serraħ fuq sider San Ġużepp. San Ġużepp jidher jzomm, bejnu u bejn idu, bastun twil tal-injam bilwarda tal-Ġilju li hija simbolu li tirrappreżenta lill-qaddis.

It-tieni istatwa ta' San Ġużepp hija xogħol fl-injam, maħduma minn Ignazio Portelli fil-1694. Għal din l-opra artistika huwa kien imħallas 60 skud. L-injam tal-istatwa kien donat minn ċertu Salvo Bartolo waqt li Nazio Stornello ħallas skud mill-ispiza totali tal-injam. Il-flus li bihom thallset l-istatwa ngabru minn xi nies devoti kif ukoll minn xi Kavallieri tal-Ordni ta' San Ġwann u l-Marixxal Ġori. Sena wara li saret l-istatwa, insibu li ġiet sgraffjata minn Marozz Barmon.<sup>6</sup>

Il-figuri ta' San Ġużepp u Kristu huma



L-istatwa preżenti ta' San Ġużepp xogħol sabiħ fl-injam ta' Ignazio Portelli.

maħluqa fil-pożizzjoni ta' mixi. San Ġużepp jidher jzomm l-id ċkejna ta' Kristu waqt li f'driegħu l-oħra jidher iżomm bastun tal-fidda. Kristu huwa skulturat wieqaf dritt b'id waħda merfugħa 'il fuq waqt li jbierek il-folla li tingemma quddiemu.

Il-kuntrast li johloq l-iskultur huwa wieħed sottili li johloq sens ta' moviment biex jagħmel l-istatwa aktar realistika. Dan jkompli jidher ċar bl-eżekazzjoni ta' wiċċ San Ġużepp. Wiċċu jaqra l-kuntentizza u l-imħabba ta' missier lejn ibnu. L-iskultur jkompli jagħti dehra umana billi jxammar il-kmiem tal-libsa tiegħu. Il-bravura tal-iskultur tidher fil-panneġġjar tat-tunika kemm ta' San Ġużepp kif ukoll ta' Kristu. Is-sens ta' naturalizzmu hija saħansitra aktar enfasizzata fil-vini minfuħin fl-idejn il-qaddis protettur tal-Konfraternità. Wiċċ ta' Kristu, ukoll jarmi l-kuntentizza u s-sigurtà għax jaf li hu protett minn missieru.

Fis-sena 1952, din it-tieni statwa ta' San Ġużepp kienet tinsab f'niċċa fil-Knisja, sewwa sew faċċata tan-niċċa li fiha kienet tinzamm l-istatwa tal-Madonna tal-Karmnu. Fatt



Il-Bambin qiegħed izomm idejn San Ġużepp, sinjal ta' sigurtà u fiduċja f'San Ġużepp il-Missier Putattiv.







Detall li juri s-sbuhija tal-panneġġar f'din l-istatwa kif ukoll l-induratura sabiha li fiha.

interessanti huwa li l-istatwa ta' San Ġużepp mhux minn dejjem kienet tokkupa postha fil-Knisja. Skont riċerka arkivjali tirriżulta li sas-sena 1933<sup>7</sup>, fin-niċċa ta' San Ġużepp kienet tinzamm l-istatwa tal-Anglu Kustodju. Dan nafuh għax fit-2 t'Ottubru tas-sena 1933, il-fratellanza ta' San Ġużepp talbet lill-Komunità Karmelitana biex l-istatwa tal-Anglu Kustodju timxi għall-Oratorju ta' San Ġużepp. Fil-preżent, l-istatwa tokkupa post fin-niċċa vicin il-bieb prinċipali tal-Knisja.

#### Il-Konfraternità u l-istatwa tal-Anglu Kustodju

Fost il-kappelli li nsibu fil-Knisja kien hemm ukoll dik tal-Anglu Kustodju. Oriġinarjament insibu li din il-kappella kienet taqa' taht id-dedikazzjoni tal-Madonna tas-Saħha li tagħha kienet *juspatrunatus* il-familja nobbli Santa-Maura. Din id-dedikazzjoni tmur lura għas-sena 1726, preċiżament nhar il-15 ta' Ġunju, meta Stanisleo Santa-Marua kien halla legat ta' hames lampieri tal-fidda biex jsebbhu l-artali li kienu jiehdu hsiebhom il-Patrijiet Karmelitani. Fis-sena 1746, il-werrieta Rosa Micallef, talbet li l-pittura tal-Madonna tas-Saħha titneħha minn postha biex minn flokha jagħmlu pittura



L-istatwa tal-Anglu Kustodju, fil-Knisja tal-Madonna tal-Karmnu, tal-Belt, xogħol mill-isbah fl-injam ta' Francesco Dimech.


tal-Anglu Kustodju. Sentejn wara, jiġifieri fis-sena 1748 twaqqfet l-Arcikonfraternità tal-Anglu Kustodju.<sup>8</sup>

L-istatwa tal-Anglu Kustodju giet esegwita minn Francesco Dimech<sup>9</sup> (1734-1786)<sup>10</sup>. L-ewwel attribuzzjoni ta' dan ix-xogħol hi minn ta' Sammutuhu attribwixxihal lil Vincenzo Dimech. Madankollu dokumenti nutarili jsemmu lil Francesco Dimech. Francesco Dimech, iben Sigismondo Dimech u hu l-iskultur/statwarju Vincenzo Dimech, għandu xogħlu mifru mal-gzejjer Maltin. Huwa ddokumentat li l-ahwa Dimech hadmu għall-Kavallieri ta' San Ġwann kif ukoll għamlu bosta xogħlijiet artistici oħra fil-parroċċi Maltin fosthom f'Haż-Żebbuġ, Hal Balzan u l-Knisja Parrokkjali ta' Birkirkara.

L-istatwa tal-Anglu Kustodju kienet ikkummissjonata mill-istess Fratellanza fil-1757<sup>11</sup>. Il-Fratellanza smat li l-istatwa tiswa 70 skudi għall-iskultura u 50 skudi għall-induratura<sup>12</sup>. Dimech kellu jnaqqax l-istatwa fl-injam magħruf bħala *di Ponente*<sup>13</sup>. Barra minn hekk l-istatwa kellha tkun għolja daqs



Kull detall u angolu, jixhu maestrija kbira.





L-istatwa ta' San Mikiel fil-knisja ta' San Pawl fil-Belt Valletta<sup>14</sup>.

L-istatwa turi l-figura protettiva tal-Anġlu Kustodju, wieqfa dritta f'pożizzjoni gwerriera waqt li qiegħed jdur f'kontrappost meralviljuż. L-Anġlu Protettur qiegħed jipponta b'idu l-leminja 'l fuq waqt li bl-oħra jżomm figura ċkejna ta' tifel. L-Anġlu narawh liebes tunika, marbuta madwar qaddu, waqt li qed ttir marriħ. Bl-istess stil, naraw mantell ta' lewn ċelesti mitfuh fuq l-idejn u l-ispallejn. L-attenzzjoni tad-devot mal-ewwel taqa' fuq id-detall irfinut mid-deheb li hemm fuq hwejgu. Hawnhekk mal-ewwel hija ovja li l-iskultur kien bravu u ta' hila kbira bi preċizzjoni u reqqa għad-detall. Il-figura tal-Anġlu Kustodju hija mmudellata sew b'espressjoni tal-wiċċ naturali. Il-figura tat-tifel tinsab fuq in-naħa xellugija tal-Anġlu. It-tifel jidher qed jħares 'il fuq bi ħiena waqt li qed jiġi mmexxi minn l-Anġlu. Mill-eżukazzjoni tat-tifel, l-iskultur jagħtina konferma kemm kien kapaċi jirrendi l-figura umani daqshekk natural u realistika.

Dawn iż-żewġ eżempji jagħtu toghma żghira ta' kif kienet il-knisja l-qadima tal-Karmnu u kemm kienet rikka din il-knisja.

#### Referenzi

<sup>1</sup> Il-Knisja il-Qadima tal-Karmnu taf il-bidu tagħha mis-ena 1570, meta l-Vigarju Provincjal Fra Giovanni Vella flimkien mal-perit ta' l-Ordni ta' San Ġwann, Gerolamu Cassar iffiraw il-kuntratt ta' biċċa art fil-belt il-ġdida biex fuqha jinbena l-kunvent u l-Knisja. Din il-Knisja baqgħet wieqfa sas-sena 1958, għalkemm wiehed jrid jżomm go moħħu li l-knisja kienet soffriet hafna tbiddiel arkitettoniku. Wiehed jista' jasal biex jikkonkludi li ftit li xejn kien għad fadal mill-knisja li kien beda Gerolamu Cassar.

<sup>2</sup> Arkivju tal-Kunvent tal-Madonna tal-Karmnu, Valletta Cab. A., f. 257.

<sup>3</sup> Arkivju tal-Kunvent tal-Madonna tal-Karmnu, Valletta Cab. A., f. 281.

<sup>4</sup> Arkivju tal-Kunvent tal-Madonna tal-Karmnu, Valletta, Lib. I ann. Conf. S. Gius, p. 159.

<sup>5</sup> Arkivju tal-Kunvet tal-Madonna tal-Karmnu, Valletta, Programm tal-Festa, 1997, pp. 7-15.

<sup>6</sup> Arkivju tal-Kunvent tal-Madonna tal-Karmnu, Valletta, Lib. I ann. Conf. S. Giuseppe, pp. 138-145.

<sup>7</sup> Arkivju tal-Kunvent tal-Madonna tal-Karmnu, Valletta, Libro del Prop V., p. 174.

<sup>8</sup> Arkivju tal-Kunvent tal-Madonna tal-Karmnu, Valletta Cab. A., f. 275 r-v, 294 r-v.

<sup>9</sup> L-ewwel attribuzzjoni ta'din il-biċċa x-xogħol kien minn Sammut u hu attributi li Vincenzo Dimech. Madankollu dokumenti notarili li jmorru lura għal meta l-istatwa giet ikkummissjonata tippontaw għall Francesco Dimech.

<sup>10</sup> Notaral Archives Valletta, Notary A. Zerefa, R 509/50, ff. 1105-1107. Debono, *L-Istatwi tal-Madonna tal-Karmnu ta' l-1871 u ta' l-Anġlu Kustodju u l-Iskulturi Tagħhom*, 2006, pp. 39-41.

<sup>11</sup> Fit-13 ta' Jannar 1757, membri mill-Konfraternità għamlu kuntratt fejn jiddikkrajra li "...di sua libera volontà promette," saint. Notarial Archives Valletta, Notary A. Zerefa, R 509/50, ff. 1105-1107. Debono, *L-Istatwi tal-Madonna tal-Karmnu ta' l-1871 u ta' l-Anġlu Kustodju u l-Iskulturi Tagħhom*, 2006, p. 41.

<sup>12</sup> Notaral Archives Valletta, Notary A. Zerefa, R 509/50, ff. 1105-1107, Debono, *L-Istatwi tal-Madonna tal-Karmnu ta' l-1871 u ta' l-Anġlu Kustodju u l-Iskulturi Tagħhom*, 2006, pp. 39-41.

<sup>13</sup> "...la statua di ditto Angelo Custode, e suo puttino dovran esser di legname di Ponente, il piedestallo, e bradella di tovalo roscie, e le aste di detta statua doccran esser di fago..." Notaral Archives Valletta, Notary A. Zerefa, R 509/50, ff. 1105-1107 Debono, *L-Istatwi tal-Madonna tal-Karmnu ta' l-1871 u ta' l-Anġlu Kustodju u l-Iskulturi Tagħhom*, 2006, pp. 39-41.

<sup>14</sup> "... di dovera far scolpire una statua di legname iun onor di detto Santo Angelo Custode, con un puttino pure di legname d'altezza competente, quale serviva per le processioni da farsi dalli Confratelli sivè Consodali li detta Sodalità, d'altezza simile à quella statua, ò sia figura di San Michele Arcangelo delli confratelli di detto Arcangelo Michele eretta nella Collegiata Chiesa di San Paolo della Valletta, con suo piedestallo, bradella, ed aste simili parimenti d'altezza, e larghezza à detta vara, ò sia statua dell'Arcangelo Michele..." Notaral Archives Valletta, Notary A. Zerefa, R 509/50, ff. 1105-1107, Debono, *L-Istatwi tal-Madonna tal-Karmnu ta' l-1871 u ta' l-Anġlu Kustodju u l-Iskulturi Tagħhom*, 2006, pp. 39-41.



## F. Zammit & Sons FLORIST

*The Flower Kiosk*

Republic Street, Valletta  
Tel/Fax: 2123 8324